

**STQARRIJA MILL-ONOR. EDWARD ZAMMIT LEWIS LILL-PARLAMENT**  
**Segretarju Parlamentari għall-Kompetittività u Tkabbir Ekonomiku**

**IT-TNEDIJA TALL-PROGRAMM 'GLOBAL RESIDENCE PROGRAMME'**

Sur President,

Se nitkellem fuq il-hidma tal-Gvern sabiex jitnieda l-programm ġdid tar-residenza, programm imsejjaħ il-‘Global Residence Programme’. B’dan il-programm persuni ġejjin minn barra l-Unjoni Ewropea u ż-Żona Ekonomika Ewropea li jixtru propjeta’ ta’ valur għoli u jhallsu t-taxxa f’pajjiżna se jkunu jistgħu jibbenefikaw minn permess ta’ residenza f’Malta.

Il-programm se jkun qed jagħti spinta qawwija lil diversi setturi ekonomiċi li jwasslu għal Tkabbir Ekonomiku. Il-‘Global Residence Programme’ se jkun qed jagħti nifs lis-settur tal-propjeta’ billi jkun ta’ incattiv għal bejgħ u xiri ta’ propjeta’, speċjalment ta’ ċertu valur f’pajjiżna.

Il-Gvern se jkun qed idahħal aktar flus f’taxxi f’pajjiżna, biex intejbu l-kwalita’ tal-għajxien tal-poplu tagħna. Inżidu x-xogħol, anke lill-professjonisti f’dan is-settur bħal avukati u konsulenti tat-taxxa fost oħrajn. Se jgħin ukoll l-industrija tas-Servizzi Finanzjarji u l-industrija tad-divertiment u ospitalita’. Flimkien qegħdin insaħħu l-Ekonomija ta’ pajjiżna biex noholqu iktar xogħolijiet u iktar ġid f’pajjiżna.

Qed ngħid flimkien mhux b’kumbinazzjoni, iżda flimkien peress li wara ftit jiem minn meta ħadt il-ġurament ta’ ħatra ta’ Segretarju Parlamentari għall-Kompetittività u Tkabbir Ekonomiku, jiena bdejt numru ta’ laqgħat u konsultazzjoni ma’ dawk li joperaw f’dan is-settur.

Laqgħat li wasslu għal diversi suggerimenti u ideat biex il-Gvern johrog bi programm innovattiv u attrajenti u fl-istess ħin tiġi aċċertata r-reputazzjoni serja ta’ pajjiżna.

Sur President, fit-tfassil ta’ dan il-programm sar b’tali mod li minn naħa waħda għamilna pakkett attrajenti għal min irid jinvesti f’pajjiżna bi proceduri ta’ aktar heffa biex nagħtu risposti lil dawn l-istess investituri jew rappreżentanti tagħhom, iżda minn naħa l-oħra aċċertajna ruħna li l-programm huwa wieħed serju u li jagħti ċertezza u reputazzjoni lil pajjiżna. Programm li se jdahħal iktar ċertezza u jiffaċilita l-proċess li kien jeżisti sal-lum.

Il-‘Global Residence Programme’, se tkun qed tieħu post skema oħra li kienet iddahħlet mill-Gvern preċedenti dik magħrufa bħala HNWI (High Net Worth Individuals) li kien iddahħal f’Settembru tal-2011.

Sur President sfortuntament l-iskema tal-HNWI ma hadmitx. Hija hasra li meta idahhlet l-iskema HNWI din hasdet lil kulhadd, hasdet l-operaturi kif ukoll gerrxet l-investituri.

Tajjeb li wiehed isemmi li l-HNWI dahlet wara madwar disa' xhur ta' incertezza fejn l-amministrazzjoni precedenti qabdet u waqfet hesrem l-iskema hekk imesjha Permanent Residence Scheme, dan sar f' lejliet il-Milied 2010.

Fil-feedback wiesgħa li hadt mingħand l-istakeholders f'dan is-settur din id-deċizzjoni tal-Gvern wasslet għall-incertezza. Kien hemm sitwazzjonijiet fejn kien hemm konvenji pendenti fejn dawn, jew eventwalment waqgħu jew kellhom jithassru.

Kien hemm kumpaniji privati li kienu f'nofs kampanji biex jippromwovu din l-iskema barra minn Malta. Xi whud mill-prattikanti u agenti tal-proprietà digà kienu hallsu għall-fieri u esibizzjonijiet sabiex jippromwovu proprietà f'Malta u Għawdex. Il-Gvern stess permezz ta' fondi tal-Malta Enterprise kien ippromwova lil Malta bhala residenza għewwa l-Afrika t'Isfel, fid-Delegazzjoni għall-Kummerç għall-Afrika t'Isfel fir-Rebbiegħa tal-2010, inqas minn sitt xhur wara l-iskema tar-Residenza giet sospiza mill-Gvern stess. Araw x'sinjal ta' nuqqas ta' kontinwita' u direzzjoni kien ta il-Gvern dak iż-żmien. Dan ukoll fil-kuntest li waqt li Malta kienet issospendiet din l-iskema, pajjiżi oħrajn tal-UE kienu introduċew skemi aktar attraenti.

Il-bidliet li aħna qegħdin nipproponu huma tnaqqis tal-minimu fil-valur tal-propjeta' immobbli fejn jidhol xiri, minn € 400,000 għal € 275,000 f'Malta u € 220,000 għal Għawdex u fin-nofsinar ta' Malta. Tnaqqis fil-minimu tal-kiri, minn € 20,000 għal € 9,600 f'Malta u € 8,750 għal Għawdex u għall-propjeta' fin-nofsinar ta' Malta.

Sur President, l-iktar bidla li żgur se tinħass, u mir-rispons li kellna din kienet il-fattur li l-iskema HNWI ma hadmitx, hija li fil-programm il-ġdid, aħna se nneħhu l-Bond, li hija r-rabta ta' kapital li l-investitur irid ikollu. L-iskema l-antika kienet titlob li l-investitur ikollu € 500,000 bhala bond, u € 150,000 għal kull dependent tiegħu. Biddilna wkoll il-minimu tat-taxxa li trid tithallas f'Malta fejn minn € 25,000 u € 5,000 għal kull dependent, din għamilniha € 15,000. Din il-pożizzjoni mehuda mill-Gvern tirrifletti l-fatt li l-prezzijiet tal-propjeta' fin-nofsinar ta' Malta u Għawdex huma aktar baxxi. Din hija intiża wkoll biex tagħti spinta lil dawn iż-żoni u jgawdu wkoll minn tkabbir ekonomiku meħtieġ biex jimxu 'l quddiem.

Il-Gvern beħsiebu jdahhal il-legislazzjoni sussidjarja relattiva sa mhux aktar tard mill-aħhar ta' Ġunju 2013. Dan il-programm ġdid ta' residenza se jkun qed jaħseb ukoll biex jincentiva lil min jinvesti fin-nofsinar ta' Malta u f'Għawdex.

### **Mizuri ta' Prekawzjoni**

Il-fatt li dan il-programm il-ġdid huwa aktar attraenti u jirrifletti aktar dak li jridu l-istakeholders f'dan is-settur, ma jfissirx illi dan il-programm ma fihx prekawzjonijiet biex ma jsirux abbużi. Il-fatt li tneħhiet il-bond ta' € 500,000 li kienet l-ostaklu

prinċipali għall-persuni biex jidhlu fl-iskema preċedent ma jfissirx li ftaħna l-bibien għal kulhadd jew inkella li dan il-programm se jnaqqas ir-reputazzjoni ta' pajjiżna b'mod generali, jew inkella dak tas-settur tas-Servizzi Finanzjarji.

Il-Gvern haseb għar-regoli ċari f'dan ir-rigward u għal sistema ta' moniterraġġ u kontrolli; dawn huma li ġejjin:

1. Li kull persuna msemmija fl-Ittra ta' Konferma tkun koperta minn assigurazzjoni medika-riskji kollha f'Malta. Dan ifisser li ser jiġi eliminat kull biżgħa li l-applikant jew id-dipendenti tiegħu jkunu intitolati għas-servizz tas-saħħa b'xejn f'pajjiżna

2. Li n-numru ta' granet li kull persuna tqatta' f'Malta jkunu ċċertifikati fuq bażi annwali.

3. Li l-proprjetà għandha tintuża biss mill-applikant u dawk il-persuni impjegati magħha jew li ssemmejw fuq l-ittra ta' konferma. Qsim ta' indirizzi m'għandhomx jithallew. Dan ifisser li ser inkunu vigilianti li mhux applikanti differenti japplikaw fuq l-istess indirizz.

4. Il-Gvern se jhars li jkun hemm iċ-ċertifikazzjoni bżjonnjuża mill-Unit tat-Taxxa Internazzjonali, mid-Dipartiment tat-Taxxi Interni u mid-Dipartiment għaċ-Ċittadinanza. Dawn se jiżguraw li mhux biss l-applikant qiegħed f'konformità totali mal-konformi rekwiżiti għas-sena fiskali ta' qabel, iżda wkoll li t-taxxa minima tithallas għall-perjodu li fih il-Permess ta' Residenza Uniformi jingħata. Dan ser iwassal li għal kull sena meta jiġġedded il-permess relattiv, l-applikant ikun diġa' hallas il-minimu ta' taxxa, jiġifieri s-somma ta' € 15, 000 bil-quddiem. B'hekk pajjiżna jkun dejjem kopert f'dan ir-rigward.

5. Jekk detentur japplika għal "Residenza fit-Tul" (Long Term Status) jew b'xi mod iġib ruħu li se jibbenifika minn dan l-istat, allura d-dispożizzjonijiet tat-taxxa ta' din il-legiżlazzjoni għandha minnufih taqa' mingħajr dubju u d-detentur immedjatement ikollu jibda jhallas taxxa bir-rati normali ta' tassazzjoni ( sa 35%) iżda fuq "dħul fid-dinja kollha" (World Wide Income).

6. Il-legiżlazzjoni proposta għandu jkollha wkoll it-tqabbil mal-Avviż Legali 278 tal-2006 li tistabbilixxi l-parametri kemmxejn rigidi li jkollhom jiġu sodisfatti għal Residenza fit-Tul. Għandu jiġi nnutat li sal-lum, m'hemm l-ebda individwu taħt l-iskema Residenza Permanenti preċedenti li applika għal Residenza fit-Tul. Dan allura jfisser illi għalkemm tneħhiet il-bond imsemmija iktar il-fuq, xorta waħda iddaħhlu miżuri ta' prekawzjoni serji biex nevitaw li pajjiżna jispiċċa li meta jagħmel il-kontijiet ikun aktar tilef milli daħħal minn dan il-programm.

Il-Gvern se jappoġġja din l-iskema bl-infrastruttura kollha meħtieġa biex din topera u taħdem tajjeb. Se naraw li l-proċeduri li jhaddmu dan il-programm ma jkunux burokratiċi, u bl-inqas xkiel possibbli għall-applikanti li jridu jinvestu u jhallsu t-taxxa

f'pajjiżna. Bħala inizjattiva għan-nofsinar ta' Malta u għal Ghawdex il-hlas għall-applikazzjoni se jitnaqqsu wkoll.

Din hija wegħda oħra mwettqa minn dan il-Gvern Ġdid f'perjodu qasir ħafna. Dan qed nagħmluh għax nemmnu fit-Tkabbir Ekonomiku u għax nemmnu fil-potenzjal li joffri pajjiżna. Dan huwa sinjal pożittiv ieħor riżultat ta' tmexxija responsabbli li għandha prijoritajiet ċari għall-pajjiż.

### **Prezzijiet Minimi ta' Propjeta'**

F'dan il-programm il-Gvern ħa ħsieb li jnaqqas il-prezzijiet minimi tal-propjeta' li tista' tinxtara mill-applikant. L-ammonti li ġew iffissati bħala minimu ma sarux b'kombinazzjoni, iżda wara konsultazzjoni ma' kulhadd li għandu interess f'dan is-settur. Hadna ħsieb illi ma noholqux xi effett inflazzjonali għall-*first time buyers* ben konxji li hemm ħafna stokk ta' propjeta' fis-suq. Ċertament li dan l-aġġustament ser iwassal biex dan il-pakett li ser noffru lil min huwa interessat ser ikun iktar attraenti.

### **Spinta lil Ghawdex u lin-Nofsinar ta' Malta**

Wara li smajt lil kulhadd Mr. Speaker, dan il-Gvern ħareg bi programm intiż ukoll li jagħti spinta lil Ghawdex u lin-nofsinar ta' Malta. Dan qed nagħmluh għaliex huwa fatt magħruf li l-propjeta' f'dawn iż-żewg żoni hija anqas bħala valur. Għalhekk il-Gvern ħass li għandu jgħin aktar lil dawn iż-żewg żoni. Dan ser isir billi l-prezz minimu għall-propjeta' f'Ghawdex u fin-nofsinar ta' Malta jkun anqas biex jirrifletti dan, u biex inħajru lil minn japplika jagħzel dawn iż-żewg żoni. Dan hu in linea mal-politika tagħna li ngħinu sabiex isir investiment fin-nofsinar ta' Malta u f'Ghawdex. Ser ikun hemm ukoll riduzzjoni zgħira fil-miżata li jħallas kull applikant biex issir id-due diligence u dan bħala inċentiv ulterjuri.

### **Konkluzjoni**

Bit-tnedija tal-linji gwida tal-Global Residence Programme, dan il-Gvern qed juri illi hu Gvern li Jisma, Jaħdem u Jwettaq fi żmien qasir. Dan il-programm hu wieħed b'saħħtu u ser iwassal għall-Tkabbir Ekonomiku għaliex:

1. Għandu regoli ċari li l-applikant faċilment jifhem
2. Għaliex il-pakett hu wieħed attrajenti
3. Għaliex il-Programm hu wieħed kredibbli, fattibbli u li jirrafferma r-reputazzjoni ta' pajjiżna fis-settur tas-Servizzi Finanzjarji.

M'hemmx dubju li xorta waħda rridu naħdmu flimkien biex nergħu nibnu r-reputazzjoni ta' pajjiżna fil-qasam tal-programm tar-residenzi għaliex bl-imġieba tal-amministrazzjoni preċedenti inħolqot inċertezza u tnaffret ir-reputazzjoni ta' pajjiżna fis-swieq l-aktar importanti għal dan is-settur.

Naghlaq billi niringrazzja lill-membri tal-kumitat u l-istakeholders kollha li ressqu l-ideat sabiex dan il-programm jista' jigi ifformalizzat.

**Tabella 1.0 - Tqabbil tal-iSkema Preċedenti u l-Programm il-ġdid Global Residence Programme**

	<b>HNWI</b>	<b>Global Residence Programme</b>	
		Malta	Għawdex u n-Nofsinhar ta' Malta
	€	€	€
<b>Xiri ta' Proprjetà Immobbli</b>	400,000	275,000	220,000
<b>Kiri</b>	20,000	9,600	8,750
<b>Bond</b>	500,000 plus 150,000 kull dependent	Xejn	Xejn
<b>Taxxa Minima</b>	25,000 plus 5,000 kull dependent	15,000	15,000
<b>Applikazzjoni</b>	6,000	6,000	5,500

*Iċ-ċifri kollha huma denominati fl-Ewro*